

# ദൈവവചന ശുശ്രൂഷയുടെ രണ്ട് അടിസ്ഥാന പ്രമാണങ്ങൾ-സാക് പുനൻ

WFTW Malayalam 27 February 2011

www.jeevamozhikal.org

ദൈവ വചന ശുശ്രൂഷയ്ക്കായി വിളിക്കപ്പെട്ടവർ ഓർക്കേണ്ട വളരെ പ്രധാനപ്പെട്ട ചില കാര്യങ്ങൾ ദൈവം യെഹെസ്കേലിനോട് പറഞ്ഞു.

1. ദൈവം പറഞ്ഞ ഒന്നാമത്തെ കാര്യം അവരെ ഭയപ്പെടരുത് (യെഹെ.2:6) ഈ വാക്ക് ആവർത്തിച്ച് വരുന്നുണ്ട്. മുളളുകളും മുൾച്ചെടികളും നിന്റെ അടുക്കൽ ഉണ്ടായിരുന്നാലും തേളുകൾക്ക് മീതെ ഇരിക്കേണ്ടി വന്നാലും അവരെ ഭയപ്പെടരുത്. അവരുടെ വാക്കുകൾ കേട്ട് പേടിക്കരുത്. അവരുടെ വാക്കുകളെ ഭയപ്പെടുകയോ. അവരുടെ നോട്ടം കണ്ട് ഭ്രമിക്കുകയോ ചെയ്യരുത് (യെഹെ.2:6). യെഹെസ്കേൽ പ്രവചിച്ചപ്പോൾ യിസ്രായേൽ ജനം അദ്ദേഹത്തെ കോപത്തോടെ നോക്കുകയും കൊല്ലുമെന്ന് ഭീഷണിപ്പെടുത്തുകയും ചെയ്തു. എല്ലാ പ്രവാചകന്മാർക്കും ഇത്തരം എതിർപ്പുകൾ നേരിടേണ്ടി വരും. എന്നാൽ ദൈവം ആ പ്രവാചകന്മാരോടു കൂടെ നിന്നു. അത്തരം ആളുകളോടു സംസാരിക്കുവാനുള്ള വിളി നിങ്ങൾക്കുണ്ടെങ്കിൽ അവിടുന്ന് നിങ്ങളോടൊപ്പവും നിൽക്കും. ദൈവത്തിന്റെ പരമാധികാരത്തിലായിരുന്നു ഈ പ്രവാചകന്മാർക്ക് വിശ്വാസം. ദൈവം യെഹെസ്കേലിനോടു പറഞ്ഞു അവർ കേട്ടാലും കേൾക്കാതിരുന്നാലും എന്റെ വചനങ്ങൾ നീ അവരോട് സംസാരിക്കണം (യെഹെ. 2:7). അവർ കേട്ടില്ലെങ്കിലും ഒരിക്കൽ അവർ അറിയും ഒരു പ്രവാചകൻ തങ്ങളുടെ അടുക്കൽ വന്നിരുന്നുവെന്ന്. സന്ദേശം നൽകി കഴിഞ്ഞാൽ പ്രവാചകന്റെ ഉത്തരവാദിത്വം തീർന്നു. എന്നാൽ അവൻ സന്ദേശം നൽകിയില്ലെങ്കിൽ അവരുടെ രക്തം അവന്റെ കൈകളിൽ ഇരിക്കും.

യെഹെസ്കേൽ മൂന്നാം അദ്ധ്യായത്തിൽ താൻ കൊടുത്ത ചുരുൾ ഭക്ഷിക്കുവാൻ ദൈവം യെഹെസ്കേലിനോട് ആവശ്യപ്പെടുന്നു. നാം മറ്റുള്ളവർക്കു കൊടുക്കുന്ന സന്ദേശങ്ങൾ ആദ്യം സ്വയം ഭക്ഷിച്ച് ദഹിച്ചിരിക്കണം. ദൈവത്തിന്റെ വചനം അവന്റെ വായിൽ തേൻ പോലെ മധുരമുള്ളതായിരുന്നു. വെളിപ്പാട് പുസ്തകത്തിലും ദൈവം യോഹന്നാനോടു ചുരുൾ തിന്നുവാൻ ആവശ്യപ്പെടുന്നു. അതിനു ശേഷം മാത്രമാണ് യെഹെസ്കേലിനും യോഹന്നാനും പ്രവചിക്കുവാൻ അനുവാദം കൊടുത്തത്. ദൈവ വചന ശുശ്രൂഷയുടെ അടിസ്ഥാന പ്രമാണമാണിത്. നിങ്ങളിലൂടെ മറ്റുള്ളവരോട് സംസാരിക്കുവാൻ ദൈവം ആഗ്രഹിക്കുന്ന വചനം ആദ്യം നിങ്ങളോട് പറയേണ്ടതുണ്ട്. ദൈവം വചനപ്രസംഗികരെ ഇത്തരം ചോദ്യങ്ങളാൽ വെല്ലു വിളിക്കുന്നു. മോഷ്ടിക്കരുത് എന്ന് പ്രസംഗിക്കുന്ന നീ മോഷ്ടിക്കുന്നുണ്ടോ (റോമ: 21). നിങ്ങൾ ഒരാളെ കുറിച്ച് ദുഷണം പറയുമ്പോൾ നിങ്ങൾ അയാളുടെ അഭിമാനത്തെ മോഷ്ടിക്കുകയാണ്. ഇതും ഒരു മോഷണമായി നിങ്ങൾ തിരിച്ചറിയുന്നുണ്ടോ? അതോ പണം മോഷ്ടിക്കുന്നതു മാത്രമേ മോഷണമാവുകയുള്ളോ? വ്യഭിചാരം ചെയ്യരുത് എന്ന് മറ്റുള്ളവരോട് പ്രസംഗിക്കുന്ന നീ വ്യഭിചാരം ചെയ്യുന്നുവോ? കണ്ണു കൊണ്ട് നീ മോഹിക്കുന്നുണ്ടോ? നമ്മുടെ ശുശ്രൂഷയെ ദൈവം അഭിഷേകം ചെയ്യണമെങ്കിൽ നാം ആദ്യം ചുരുൾ സ്വയം ഭക്ഷിക്കണം. ഇന്നുള്ള പല പ്രസംഗികരും ചുരുൾ ആദ്യം സ്വയം ഭക്ഷിക്കാതെയാണ് പ്രസംഗിക്കുന്നത്. അതിനാൽ ആണ് അവരുടെ ശുശ്രൂഷ നിർജീവവും മനം മടിപ്പിക്കുന്നതും ആകുന്നത്. നിങ്ങളുടെ ശുശ്രൂഷ ഫലപ്രദമാകണമെങ്കിൽ ആദ്യം ചുരുൾ ഭക്ഷിക്കുക. ദൈവ വചനം ഇരു വായ്ത്തലയുള്ള വാൾ പോലെയാണ്. ഒരു വായ്ത്തല എന്നെ നുറുക്കി എങ്കിൽ മാത്രമേ മറ്റുള്ളവരെ നുറുക്കുവാൻ മറ്റേ വായ്തല ഉപയോഗിക്കുവാൻ നമുക്കു കഴിയുകയുള്ളൂ. നമ്മെ ആദ്യം അത് നുറുക്കിയില്ലെങ്കിൽ നാം കരുണയില്ലാത്തവരും കഠിനഹൃദയരായിരിക്കും. അതിനാൽ ആദ്യം ചുരുൾ ഭക്ഷിക്കുക.

2. ഇവിടെ ഇതാ ശുശ്രൂഷയുടെ മറ്റൊരു പ്രമാണം. അങ്ങനെ ഞാൻ എഴുന്നേറ്റ് സമഭൂമിയിലേക്ക് പോയി ഞാൻ ആദ്യം കണ്ടത് പോലെ യഹോവയുടെ മഹത്വം അവിടെ നിൽക്കുന്നത് കണ്ട്

ഞാൻ കമഴ്ന്ന് വീണു (യെഹെ.3:23). എപ്പോഴും മുഖം പൂഴിയിൽ താഴ്ത്തുക. ചിലപ്പോൾ അക്ഷരാർത്ഥത്തിൽ തന്നെ അങ്ങനെ ചെയ്യുന്നത് നല്ലതാണ്. നിങ്ങളുടെ മുറിക്കുള്ളിൽ ദൈവത്തിന്റെ മുമ്പാകെ നിലംപാട് വീണ് കിടന്നു കൊണ്ട് ഇങ്ങനെ പറയുക. ദൈവമേ ഇതാണെന്റെ യഥാർത്ഥ സ്ഥാനം, ഇത്രയേ ഉള്ളൂ ഞാൻ, അങ്ങയുടെ ദൃഷ്ടിയിൽ ഞാൻ ഏതുമില്ല . മറ്റുള്ളവരുടെ മുമ്പിൽ നിന്ന് പ്രസംഗിക്കുന്ന നമ്മെപ്പോലെയുള്ളവർ വലിയ അപകടത്തിലാണ്. കാരണം അനേകർ നമ്മെ പ്രശംസിക്കുകയും ഉയർത്തുകയും ചെയ്യുന്നു. മറ്റാരേക്കാളും അധികം നാമാണ് ദൈവമുമ്പാകെ നിലംപാടു വീണ് അവിടുത്തെ മുമ്പാകെ നാമൊന്നുമില്ല എന്ന് നിരന്തരം ഏറ്റു പറഞ്ഞു കൊണ്ടിരിക്കേണ്ടത്.

ഒരു നിമിഷം കൊണ്ട് ദൈവത്തിന് നമ്മുടെ ശ്വാസം എടുക്കാം. നമ്മുടെ മേലുള്ള അഭിഷേകവും ഒരു നിമിഷം കൊണ്ട് ദൈവത്തിനെടുക്കാം എന്റെ ജീവിതത്തിൽ മറ്റൊന്നിനേക്കാളും അധികം എന്റെ അഭിഷേകം നഷ്ടപ്പെടുന്നതിനെ ഞാൻ ഭയപ്പെടുന്നു. എനിക്കുള്ള മുഴുവൻ സമ്പത്തും എന്റെ ആരോഗ്യവും നഷ്ടപ്പെട്ടാലും എന്റെ ജീവിതത്തിന്റെ മേലുള്ള ദൈവത്തിന്റെ അഭിഷേകം നഷ്ടപ്പെടാതിരിക്കുവാൻ ഞാൻ ആഗ്രഹിക്കുന്നു. പണം ചെലവഴിക്കുന്ന കാര്യത്തിലോ നാവിനെ ഉപയോഗിക്കുന്ന കാര്യത്തിലോ അങ്ങനെ വളരെ ചെറിയ കാര്യങ്ങളിൽ പോലും നാം അശ്രദ്ധരായാൽ എളുപ്പത്തിൽ നമ്മുടെ മേലുള്ള അഭിഷേകം നഷ്ടപ്പെടാം. യെഹെസ്കേൽ നിലംപാട് വീണ് കിടന്നപ്പോൾ ആത്മാവ് അദ്ദേഹത്തിന്റെ മേൽ വന്നു. അദ്ദേഹത്തെ എഴുന്നേൽപ്പിച്ചു നിർത്തി. ദൈവമുമ്പാകെ നിലംപാടു വീണ് കിടക്കുമ്പോഴാണ് ആത്മാവ് നമ്മുടെ മേൽ വരുന്നത്. അവിടുന്ന് നമ്മെ എഴുന്നേൽപ്പിച്ച് ഉയർത്തട്ടെ. ഒരിക്കലും തന്നെത്താൻ ഉയർത്തരുത്.

മൊഴിമാറ്റം. സാജു ജോസഫ്